

Faka'ohovale he Fai'aho 'o 'Ingikulití

Fai 'e Maryssa Dennis

'Ū Makasini 'a e Siasí
Makatu'unga 'i ha talanoa mo'oni

"Ha'u kia Kalaisi, pea piki ma'u ki he me'a-foaki lelei kotoa pē" (Molomai 10:30).

"Estas son las Mañanitas . . ."

Na'e ofo hake 'a 'Ingikuliti 'i he hiva 'a Mamá. Na'á ne 'ā hake 'o sio atu kia Mama 'okú ne hū mai ki hono lokí. 'Oku fa'a hiva 'i ma'u pē 'e Mama ha hiva makehe 'i hono 'aho fā'ele'í.

"Ke monū'ia ho 'ahó!" Ko Mama ange ia. "Tau teuteu ke tau paati."



Na'e nāmu'i 'e 'Ingikuliti ha keke sokoleti 'oku ta'o 'i he 'ōvaní. Na'á ne fakakaukau, "Pe ko e hā nai e ngaahi me'a'ofa te u ma'ú!" Na'á ne hifo mei he mohengá 'o sio ki tu'a he luvá. Na'e matala lanu vāleti 'a e fu'u kāsia 'i tu'á. Na'e tokoni 'a 'Ingikuliti ke teke 'a e sea sofá ki he loki 'o

Mamá ke faka'ata'atā e lotofalé. Na'á ne tokoni ke vali e kilimi e keké mo fokotu'u ha fo'i te'elango 'e fitu ki ai. Ne taimi nounou pē kuo hokosia e taimi ke fai ai e pātí.

Na'e ha'u e ngaahi kaungāme'a 'o 'Ingikuliti he akó mo e Palaimelí. Na'a nau va'inga mo kai keke. Na'e a'u leva ki



he taimi na'e sa'ia taha ai 'a 'Ingikulití—"a e me'a'ofá! Na'á ne ma'u ha tohi fo'ou, ko ha taika tamapua mo ha vesa.

Hili e mātuku 'a e kakaí, na'e fā'ofua 'a 'Ingikuliti kia Mama. "Mālō 'aupito, Mama. Ko e fai'aho lelei tahá 'eni!"

Na'e pehē ange 'e Mama, "Oku te'eki ke 'osi. 'Oku 'i ai ha'aku me'a'ofa makehe ma'au." Na'á ne mono ange kia 'Ingikuliti ha la'ipepa. Na'e tohi ai, "Taimi ke mohe!"

Na'e talaange 'e Mama, "Ko ha ki'i fakahinohino 'ena. Kuo pau ke ke kumi 'a e fakahinohino hokó."

Na'e fakatovave 'a 'Ingikuliti ki hono lokí. Na'á ne ma'u ha la'ipepa 'e taha 'i hono lalo piló. Na'e tohi ai, "Aho tā fō."

Na'e lele 'a 'Ingikuliti ki peito 'o fakaava 'a e mīsino foó. Ko ha fakahinohino ia 'e taha!

Na'e ma'u 'e 'Ingikuliti ha ngaahi fakahinohino kehe 'i he tu'a TV, 'i loto he tohi 'okú ne manako taha ai mo e lalo kāpetí. Na'e ma'u e fakahinohino fakamuimuí 'i hono loto kōpate valá. Na'e 'i ai ha puha na'e kofukofu'i 'i he funga laupapá. Na'e 'ikai ke lōloa fe'unga 'a 'Ingikuliti ke ne a'u ki ai, ko ia na'e to'o hifo ia 'e Mama.

Na'e hae 'e 'Ingikuliti 'a e kofukofú pea fakaava 'a e tāpuní. Na'e fa'o 'i he loto puhá ha tupenu hinehina na'e tā pelu-pelu mo ha fu'u tohi lahi 'o e Tohi 'a Molomoná.



Na'e pehē ange 'e Mama, "Ko e ta'u fo'ou te ke papitaiso ai. Ko ha me'a'ofa makehe 'eni ke ne tokoni'i koe ke ke mateuteu ki ai." Na'e to'o hake 'e Mama 'a e konga tupenu hinehiná. "Ko e tupenu 'eni te u faka'ao-nga'i ke ngaohi 'aki ho'o kofu papí. Pea ko 'eé"—na'á ne to'o hake e Tohi 'a Molomoná—"ko e 'ai ia ke ke lau."

Na'e sio hake 'a 'Ingikuliti kia Mama. "Oku te'eki ke u lau tu'o taha e Tohi 'a Molomoná."

"Oku ou 'ilo te ke lava'i pē ia." Na'e fakaava hake 'e Mama 'a e tohí. "Sio ki hē. 'Oku lalahi makehe 'a e mata itohí. Mahalo 'e faingofua ange ia."

Na'e tāpuní 'i 'e Mama 'a e tohí peá ne 'oange ia kia 'Ingikuliti. Na'e ala 'a 'Ingikuliti ki he takafi molemolé.



TAFANATA 'A AUSSA TALLENT



Na'e talaange 'e Mama, "Oku mahu'inga ke ke fekumi pē 'iate koe pe 'oku mo'oni nai e Tohi 'a Molomoná. 'Oku ou palōmesi atu, kapau te ke lau mo lotu faka-mātoato, 'e tokoni'i koe 'e he Tamai Hēvaní ke ke 'ilo'i."

Na'e lau 'e 'Ingikuliti 'i he pō ko iá 'a e fuofua vahe 'i he Tohi 'a Molomoná. Na'e 'ikai ke fai-

ngata'a ia 'o hangē ko ia na'á ne fakakaukau ki ai. Na'á ne sa'ia he lau folofolá.

Na'á ne toe lau pē 'ene Tohi 'a Molomoná 'i he 'aho hono hokó. Pea mo e 'aho hoko ai. Na'á ne lau ia he 'aho kotoa pē. Hili pē ha ngaahi uike, na'á ne fakakaukau na'e 'ikai ke ne toe fie tatali ke toki lotu pē ki ai he faka'osinga 'o e tohí.

Na'e tū'ulutui 'a 'Ingikuliti 'i hono ve'e mohengá. Na'á ne lotu fakamātoato 'o kole ki he Tamai Hēvaní ke tokoni'i ia ke ne 'ilo'i 'oku mo'oni e Tohi 'a Molomoná. Na'á ne talitali leva. Na'á ne fakakaukau te ne ongo'i ha le'o, ka na'e 'ikai. Ka na'á ne ongo'i ha fiefia makehe 'i hono lotó. Na'á ne 'ilo'i ne tali 'e he Tamai Hēvaní 'ene lotú.

'I he hili ha mei ta'u 'e taha mei ai, ne 'osiki 'e 'Ingikuliti 'a hono lau e Tohi 'a Molomoná. Na'á ne 'ilo'i na'e tatau ai pē pe ko e hā e me'a'ofa na'á ne ma'u 'i hono fai'aho ta'u valú, ko e me'a'ofa lelei tahá 'a e Tohi 'a Molomoná! ●

Na'e hoko 'a e talanoa ni 'i Mekisikou. 'Alu ki he peesi K8 ke ako lahi ange kau ki he fonua ko iá!